

śrīḥ

*śrīmate nigamāntamahādeśikāya namaḥ
śrīmān veṅkaṭanāthāryaḥ kavītārkikakesarī |
vedāntācāryavaryo me sannidhattāṃ sadā hr̥di ||*

śrīmadvālmīkīyarāmāyaṇam

|| sundarakāṇḍam ||

catvāriṃśaḥ sargaḥ

This document has been prepared by*

Sunder Kidāmbi

with the blessings of

śrī raṅgarāmānuja mahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīsītārāmābhyāṃ namaḥ
śrīmate rāmānujāya namaḥ

॥ *sundarakāṇḍam* ॥
catvāriṃśaḥ sargaḥ

*śrīrāmasya kṛte sītāyā punaḥ sandeśasya dānaṃ tāmāśvāsya
hanumata uttaradiśāyāṃ prasthānam*

*śrutvā tu vacanaṃ tasya vāyusūnormahātmanaḥ |
uvācātmahitaṃ vākyaṃ sītā surasutopamā || 5.40.1 ||*

*tvāṃ dr̥ṣṭvā priyavaktāraṃ samprahr̥ṣyāmi vānara |
ardhasaṅjātasasyeva vṛṣṭiṃ prāpya vasundharā || 5.40.2 ||*

*yathā taṃ puruṣavyāghraṃ gātraiḥ śokābhikar̥śitaiḥ |
saṃspr̥śeyaṃ sakāmāhaṃ tathā kuru dayāṃ mayi || 5.40.3 ||*

*abhijñānaṃ ca rāmasya dadyā harigaṇottama |
kṣiptāmiṣīkām kākasya kopādekākṣiśātanīm || 5.40.4 ||*

*manaḥśilāyāstilako gaṇdapārśve niveśitaḥ |
tvayā praṇaṣṭe tilake taṃ kila smartumarhasi || 5.40.5 ||*

*sa vīryavān kathaṃ sītāṃ hṛtāṃ samanumanyase |
vasantīm rakṣasām madhye mahendravaruṇopama || 5.40.6 ||*

*eṣa cūḍāmaṇirdivyo mayā suparirakṣitaḥ |
etaṃ dr̥ṣṭvā prahr̥ṣyāmi vyasane tvāmivānagha || 5.40.7 ||*

*eṣa niryātitaḥ śrīmān mayā te vārisambhavaḥ |
ataḥ paraṃ na śakṣyāmi jīvitum śokalālasā || 5.40.8 ||*

asahyāni na duḥkhāni vācaśca hṛdayacchidaḥ |
rākṣasaiḥ saha saṃvāsaṃ tvatkr̥te marṣayāmyaham || 5.40.9 ||

dhārayiṣyāmi māsam tu jīvitam śatrusūdana |
māsādūrdhvam na jīviṣye tvayā hīnā nṛpātmaja || 5.40.10 ||

ghoro rākṣasarājo'yaṃ dr̥ṣṭiśca na sukhā mayi |
tvāṃ ca śrutvā viṣajjantaṃ na jīveyamapi kṣaṇam || 5.40.11 ||

vaidehyā vacanaṃ śrutvā karuṇaṃ sāsṛubhāṣitam |
athābravīn mahātejā hanūmān mārutātmajaḥ || 5.40.12 ||

tvacchokavimukho rāmo devi satyena te śape |
rāme śokābhībhūte tu lakṣmaṇaḥ paritapyate || 5.40.13 ||

dr̥ṣṭā kathañcid bhavatī na kālāḥ paridevitum |
imaṃ muhūrtaṃ duḥkhānāmantaṃ drakṣyasi bhāmini || 5.40.14 ||

tāvubhau puruṣavyāghrau rājaputrāvaninditau |
tvaddarśanakṛtotsāhau laṅkāṃ bhaṣmīkarīṣyataḥ || 5.40.15 ||

hatvā tu samare rakṣo rāvaṇaṃ sahabāndhavaīḥ |
rāghavau tvāṃ viśālākṣi svāṃ purīṃ prati neṣyataḥ || 5.40.16 ||

yattu rāmo vijānīyādabhijñānamanindite |
prītisañjananaṃ bhūyastasya tvaṃ dātumarhasi || 5.40.17 ||

sābravīd dattamevāho mayābhijñānamuttamam |
etadeva hi rāmasya dr̥ṣṭvā yatnena bhūṣaṇam || 5.40.18 ||

śraddheyaṃ hanuman vākyaṃ tava vīra bhaviṣyati |
sa taṃ maṇivaraṃ gr̥hya śrīmān plavagasattamaḥ || 5.40.19 ||

praṇamya śirasā devīṃ gamanāyopacakrame |
tamutpātakṛtotsāhamavekṣya hariyūthapam || 5.40.20 ||

vardhamānaṃ mahāvegamuvāca janakātmaajā |
aśrupūrṇamukhī dīnā bāṣpagadgadayā girā || 5.40.21 ||

hanūman siṃhasaṅkāśau bhrātarau rāmalakṣmaṇau |
sugrīvaṃ ca sahāmātyaṃ sarvān brūyā anāmayam || 5.40.22 ||

yathā ca sa mahābāhurumāṃ tārayati rāghavaḥ |
asmād duḥkhāmbusaṃrodhāt tvaṃ samādhātumarhasi || 5.40.23 ||

idaṃ ca tīvraṃ mama śokavegaṃ
rakṣobhirebhiḥ paribhartsanaṃ ca |
brūyāstu rāmasya gataḥ samīpaṃ
śivaśca te'dhvāstu haripravīra || 5.40.24 ||

sa rājaputryā prativeditārthaḥ
kapiḥ kṛtārthaḥ parihṛṣṭacetāḥ |
tadalpaśeṣaṃ prasamīkṣya kāryaṃ
diśaṃ hyudīcīṃ manasā jagāma || 5.40.25 ||

|| ityārṣe śrīmadrāmāyaṇe vālmīkīye ādikāvye
sundarakāṇḍe catvāriṃśaḥ sargaḥ ||